

*śrīḥ*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavitārkikakesarī*  
*vedāntācāryavaryo me sannidhattāṃ sadā hr̥di ॥*

*śrīmadvālmīkīyarāmāyaṇam*

*॥ sundarakāṇḍam ॥*

*saptadaśaḥ sargaḥ*

*This document\* has been prepared by*

*Sunder Kidāmbi*

*with the blessings of*

*śrī raṅgarāmānuja mahādeśikan*

*His Holiness śrīmad āṇḍavan of śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīsītārāmābhyāṃ namaḥ  
śrīmate rāmānujāya namaḥ

॥ *sundarakāṇḍam* ॥  
*saptadaśaḥ sargaḥ*

*bhīṣaṇarākṣasībhīrvṛtāyāḥ sītāyā darśanena hanumato harṣaḥ*  
*tataḥ kumudakhaṇḍābho nirmalaṃ nirmalodayaḥ |*  
*prajagāma nabhaścandro haṃso nīlamivodakam || 5.17.1 ||*

*sācivyamiva kurvan sa prabhayā nirmalaprabhaḥ |*  
*candramā raśmibhiḥ śītaiḥ siṣeve pavanātmajam || 5.17.2 ||*

*sa dadarśa tataḥ sītāṃ pūrṇacandranibhānanām |*  
*śokabhārairiva nyastāṃ bhārairnāvamivāmbhasi || 5.17.3 ||*

*didṛkṣamāṇo vaidehīṃ hanūmān mārutātmajaḥ |*  
*sa dadarśāvidūrasthā rākṣasīrghoradarśanāḥ || 5.17.4 ||*

*ekākṣīmekakarṇāṃ ca karṇaprāvaraṇāṃ tathā |*  
*akarṇāṃ śaṅkukarṇāṃ ca mastakocchvāsanāsikām || 5.17.5 ||*

*atikāyottamāṅgīṃ ca tanudīrghaśīrodharām |*  
*dhvastakeśīṃ tathākeśīṃ keśakambaladhāriṇīm || 5.17.6 ||*

*lambakarṇalalāṭāṃ ca lambodarapayodharām |*  
*lamboṣṭhīṃ cibukoṣṭhīṃ ca lambāsyāṃ lambajānukām || 5.17.7 ||*

*hrasvāṃ dīrghāṃ ca kubjāṃ ca vikaṭāṃ vāmanāṃ tathā |*  
*karālāṃ bhugnavaktrāṃ ca piṅgākṣīṃ vikṛtānanām || 5.17.8 ||*

*vikṛtāḥ piṅgalāḥ kālīḥ krodhanāḥ kalahapriyāḥ |*  
*kālāyasamahāsūlakūṭamudgaradhāriṇīḥ || 5.17.9 ||*

varāhamṛgaśārdūlamahiṣājaśivāmukhāḥ |  
gajoṣṭrahayapādāśca nikhātaśirasoparāḥ || 5.17.10 ||

ekahastaikapādāśca kharakarṇyaśvakarṇikāḥ |  
gokarṇīrhastikarṇīśca harikarṇīstathāparāḥ || 5.17.11 ||

atināsāśca kāścicca tiryāñnāsā anāsikāḥ |  
gajasannibhanāsāśca lalāṭocchvāsanāsikāḥ || 5.17.12 ||

hastipādā mahāpādā gopādāḥ pādacūlikāḥ |  
atimātraśirogrīvā atimātrakucodarīḥ || 5.17.13 ||

atimātrāsyanetrāśca dīrghajihvānanāstathā |  
ajāmukhīrhastimukhīrgomukhīḥ sūkarīmukhīḥ || 5.17.14 ||

hayoṣṭrakharavaktrāśca rākṣasīrghoradarśanāḥ |  
śūlamudgarahastāśca krodhanāḥ kalahapriyāḥ || 5.17.15 ||

karālā dhūmrakeśīnyo rākṣasīrvikṛtānanāḥ |  
pibanti satataṃ pānaṃ surāmāṃsasadāpriyāḥ || 5.17.16 ||

māṃsaśoṇitadigdhanīgīrmāṃsaśoṇitabhōjanāḥ |  
tā dadarśa kapiśreṣṭho romaharṣaṇadarśanāḥ || 5.17.17 ||

skandhavantamupāsīnāḥ parivārya vanaspatim |  
tasyādhasṭācca tāṃ devīm rājaputrīmaninditām || 5.17.18 ||

lakṣayāmāsa lakṣmīvān  
hanūmāñjanakātmaajāṃ |  
niṣprabhāṃ śokasantaptāṃ  
malasaṅkulamūrdhajām || 5.17.19 ||

kṣīṇapūṇyāṃ cyutāṃ bhūmau tārāṃ nipatitāmiva |  
cāritravyapadeśādhyāṃ bhartṛdarśanadurgatām || 5.17.20 ||

*bhūṣaṇairuttamairhīnāṃ bhartṛvātsalyabhūṣitām |  
rākṣasādhipasaṃruddhāṃ bandhubhiśca vinākṛtām || 5.17.21 ||*

*viyūthāṃ siṃhasaṃruddhāṃ baddhāṃ gajavadhūmiva |  
candrarekhāṃ payodānte śāradābhrairivāvṛtām || 5.17.22 ||*

*kliṣṭarūpāmasaṃsparsādayuktāmiva vallakīm |  
sa tām bhartṛhite yuktāmayuktām rakṣasām vaśe || 5.17.23 ||*

*aśokavanikāmadhye śokasāgaramāplutām |  
tābhiḥ parivṛtām tatra sagrahāmiva rohiṇīm || 5.17.24 ||*

*dadarśa hanumāṃstatra latāmakusumāmiva |  
sā malena ca digdhāṅgī vapuṣā cāpyalāṅkṛtā |  
mṛṇālī paṅkadigdheva vibhāti ca na bhāti ca || 5.17.25 ||*

*malinena tu vastreṇa parikliṣṭena bhāminīm |  
saṃvṛtām mṛgaśāvākṣīm dadarśa hanumān kapiḥ || 5.17.26 ||*

*tām devīm dīnavadanāmadīnāṃ bhartṛtejasā |  
rakṣitām svena śīlena sītāmasitalocanām || 5.17.27 ||*

*tām dṛṣṭvā hanumān sītām mṛgaśāvanibhekṣaṇām |  
mṛgakanyāmiva trastām vīkṣamāṇām samantataḥ || 5.17.28 ||*

*dahantīmiva niḥśvāsairvṛkṣān pallavadhāriṇaḥ |  
saṅghātamiva śokānām duḥkhasyormimivotthitām || 5.17.29 ||*

*tām kṣamaṃ suvibhaktāṅgīm vinābharaṇaśobhinīm |  
praharṣamatulaṃ lebhe mārutiḥ prekṣya maithilīm || 5.17.30 ||*

*harṣajāni ca so'śrūṇi tām dṛṣṭvā madirekṣaṇām |  
mumoca hanumāṃstatra namaścakre ca rāghavam || 5.17.31 ||*

*namaskṛtvātha rāmāya lakṣmaṇāya ca vīryavān |*  
*sītādarśanasamhr̥ṣṭo hanumān samvṛto'bhavat || 5.17.32 ||*

*|| ityārṣe śrīmadrāmāyaṇe vālmīkiye ādikāvye*  
*sundarakāṇḍe saptadaśaḥ sargaḥ ||*